

የፍኖተ ዴሞክራሲ ሐተታ

አውራ የሌለው ንብ፥ መሪ ያጣ ሕዝብ

ንብ ያለ አውራው፥ ሕዝብ ያለ መሪው፥ ምንም ጥቅም እንደ ሌለውና የሚጠበቅበትንም ውጤት እንደማያስመዘገብ ሳይታለም የተፈታ ጉዳይ ነው። በተፈጥሮ ምክንያት፥ በንብ ሠራዊትና በአውራው መካከል የለውን ግንኙነት በዝርዝር ለመናገር ባይቻልም፤ በሕዝብና በመሪ መካከል ሊኖር ስለሚገባው ሁለንተናዊ ግንኙነት ግን ከሞላ ጎደል በዝርዝር መግለጽ ይቻላል ቢባል ስህተት አይሆንም። ብቻ፥ በንብም ይሁን በሕዝብ መካከል አንድ መሠረታዊ ትምህርት ግን መገንዘብ ይቻላል። መምራትና መመራት፥ መርቶ ከግብ ማድራስና ተመርቶ ውጤት ማስመዘገብ፥ መርቶ ከጥቃት ማዳንና እየተመሩ ከጥቃት መዳን። ንቡ በአውራው እየተመራ አበባን ለመቅሰም መሰማራት፥ አበባን ቀስሞ ወደ ቆፎው ተመልሶ በመግባት ማር መሥራት የተፈጥሮ ሕገ ብቻ ሳይሆን፥ ተከተል አለቃህን ተመለከት ዓላማህን መባሉ፥ ከዚያም አልፎ የምርት ውጤትን ማስገኘቱን ያስተምራል።

ኢትዮጵያ ሀገራችን፥ የአያሌ ዘመናት የመንግሥት ምሥረታ ተመክሮ ያላት በመሆኗ፥ በሕዝብና መንግሥታቱ መካከል ስለነበረው/ ስለሚኖረው ግንኙነት ለማስረዳት አንቃጣም። ብዙ ማለትም የሚያሻን አይሆንም። ነገር ግን በታሪካችን ውስጥ በተላይም በጦርነት ወቅት መሪዎች አስቀድመው ከተመቱ ፥ ሠራዊቱ ከመቅጸበት እንደሚበታተንና ሀገርም እንደሚፈታ የታወቀ ነበር። የቴዎስቲስ መቅደላ ላይ መውደቅና የዮሐንስ ገላባት ላይ መመታት በሀገሪቱና በሠራዊቱ ላይ ያስከተለውን ሁኔታ ማሰታወሱ ይበቃል። በ1928ቱ የማይጨው ጦርነትም ቢሆን በጊዜው የነበሩት መሪ ከቦታው በመሰወራቸው ያስከተለውን ሁኔታ ለትምህር ማስረጃነት መጥቀሱ፥ አሁን ለአለው ሁኔታ ማገናዘቢያ የሚጠቅም ይመስለናል። የመንግሥቱ ኃይለማርያም፥ ያን ሁሉ ሠራዊት ያለ መሪ ብትኖ መሸሽ ለኢትዮጵያ ሕዝብ የቅርብ ጊዜ መራራ ትዝታ ሆኗል። ይህንን ሁሉ ለመንሳት የፈለግነው፥ በሀገር መሪዎችና በሕዝቡ መካከል የጠበቀ፥ የጠነከረና የተባበረ ግንኙነት ቢኖር ኖሮ፥ የቱን ያህል ሀገር እንደሚጠቀም ለማስገንዘብ ብቻ ነው። መንግሥቱ ኃይለማርያም ከመላው ሕዝብ ብቻ ሳይሆን ከሠራዊቱም ጋር ጭምር በመለያየቱ ምክንያት ሀገሪቱ ዛሬ ለወደቀችበት ሁኔታ ዋና ምክንያት ሆኗል ማለት የሚቻል ይመስለናል

ወደ ወቅታዊው የሀገራችን ሁኔታ ስናተኩርና ፥ በዕውነት እንናገርም ካልን ደግሞ ፥ ዛሬ ለሀገር የቆመ መንግሥት አለ ብሎ የሚያምን አንድም ዜጋ እንደሌለ መገንዘብ እንችላለን። ከዚህም አልፎ ተርፎ፥ የሀገሪቱን ችግር ለመፍታት በመታገል ላይ ያሉት የተቃዋሚ ድርጅቶችም ቢሆን፥ የሚጠበቅባቸውን ኃላፊነት ለመረከብ ገና ብዙ ምዕራፍ መጓዝ እንዳለባቸው መገንዘቡ ከባድ አልሆነም። የተቃዋሚ ድርጅቶች ሀገራቸውን ከወያኔ የጎሳ

አፖሊቲካ ለማላቀቅ የሚያደርጉት ትግል በቀላሉ የሚገመት ባይሆንም፤ አሁን ሀገሪቱ ከገጠማት ቀውስ አኳያ ሲመዘን ግን ጠንካራ ኅብረት በመፍጠር ባሰተማማኝ መልኩ የሕዝብ አመራር ለመስጠት አልበቁም። ለዚህም አባባል እንደ ማስረጃ የሚጠቀሰው፤ ከግንቦት ወር ጀምሮ፤ የአመራር ያለህ! የመሪ ያለህ! እያለ የሚጮኸው የሕዝብ ድምፅ ነው። በአንድ በኩል፤ የኢትዮጵያ ሕዝብ የመለስ ዜናዊን አገዛዝ ተቃውሞ፤ አልገዛም በማለት የሚያደርገው ሕዝባዊ አመፅ ራሱን ችሎ በመንቀሳቀስ ላይ ቢሆንም፤ በሌላ አንጻር ግን ትግሉን ከግቡ የሚያደርስለት የተባባረ ክንድ ያለው የተቃዋሚ አመራር ይፈልጋል። ይጠብቃል። ይጮኸል። ይጠይቃል። እባካችሁ ከወያኔ አገዛዝ ቀንበር አላቅቃችሁ ለፍትህ-ርትዎ አብቁኝ ይላል። ይህ የሕዝብ ተማፅንኦና አቤቱታ መመልስ ያለበት ደግሞ በተባበረ የተቃዋሚዎች ኅብረት እንጅ በተናጠል አይደለም። በተናጠል የሚደረገው ትግልም ሆነ የሚጮኸው ድምፅ የትም እንዳላደረሰውና ማንም ሰሚ እንደሌለው የኢትዮጵያ ሕዝብ በሚገባ ከተረዳው ዉሎ አድሯል። ለዚህም ነው መሪ አጋዛዙ ሲበዛበት በራሱ አነሳሽነት ሆ! ብሎ በመውጣት የአልገዛም ባይነቱን ኃይል በግንቦት ወር ያስመሰከረው።

የሕዝብ መነሳሳትና አመፅ ግን መሪ ከሌላው፤ አቅጣጫ ሰጭ፤ ተከላካይና ተንከባካቢ ካጣ ፣ዕድሜው ከእኩል ቀን በላይ አይሆንም። ባጭር ጊዜ ግቡን ሳይመታ ይጨነገፋል። ይከስማል። በአምባገነኖቹ ይጠፋል። ይህ እንዳይሆን ሁለት መሠረታዊ ጉዳዮች በቅድሚያ መሟላት ይኖርባቸዋል። ዋናውና የመጀመሪያው፤ የተቃዋሚ ኃይሉ ጠንካራ ኅብረት ፈጥሮ በብሔራዊ የትግል አጀንዳ መስማማት ሲሆን፤ ሁለተኛው ደግሞ ኃይልን አጠንክሮ፤ ሕዝብን አስተባብሮ በአስተማማኝ ደረጃ ትግሉን መምራት ነው። ይህ ደግሞ ከልብ ከታመነበትና ከግል ድርጅት ጥቅም በላይ ለኢትዮጵያ ጥቅም ከታሰበ ከባድ አይሆንም።

ዛሬ በኢትዮጵያ የፖሊቲካ መልክ-ዓምድር ላይ ሁለት ታላላቅ የፖሊቲካ ተቃዋሚ ድርጅቶች አሉ። ቅንጅቱና ኅብረቱ። ሁለቱም ከሞላ ጎደል የኢትዮጵያን ሕብረተሰብ ሊወክሉ የሚችሉ ናቸው ተብለው ይታሰባሉ። ምንም እንኳን ሁለቱም የተለያዩ የፖሊቲካ ፕሮግራምና አጀንዳ ያላቸው ቢሆኑም፤ ሁለቱም ኢትዮጵያን ከመለስ ዜናዊ የዘርኛ አገዛዝ ለማላቀቅ ተመሳሳይ ዓላማ እንዳላቸው የኢትዮጵያ ሕዝብ ለማመን ይፈልጋል። ለማመን የሚፈልገውን ለማረጋገጥ ግን የሁለቱንም የፖሊቲካ ቡድኖች ቁርጠኝነት በተግባር ተተርጉሞ ለማየት ይቻላል። መስሎ መታየትና ሆኖ መገኘት የሰማይና የምድር ያህል የተራራቀ በመሆኑ፤ ሕዝቡ የሚፈለገውን ሆነው እንዲገኙለት በናፍቆትና በጉጉት ይጠብቃቸዋል። ለኢትዮጵያ ሕዝብ እታገልለታለሁ የሚል ማነኛውም የፖሊቲካ ድርጅት፤ ከሁሉ አስቀድሞ መገንዘብ የሚገባው፤ የኢትዮጵያን መሠረታዊ ጥቅምና የሕዝቡንም አንገብጋቢ ጥያቄ ለመመለስ የሚያስችለውን ብቃትና ዝግጁነት አሟልቶ መገኘቱን ነው። የቅንጅቱና የኅብረቱ መሪዎች ይህን መሠረታዊ ሀቅ ይስቱታል ለማለት ባይቻልም፤ ያሏቸውን ንዑሳንም ይሁኑ ዓበይት ልዩነቶች ወደ ጎን ትተው ወያኔን

ሊያርበተብት የሚችል አይበገሬ ኃይል ሆነው ለመውጣት ግን እስካሁን አልተቻላቸውም። ይህንን ለምን እንዳላደረጉ ደግሞ የሚያወቁት እነርሱው እራሳቸው ብቻ ናቸው/ይሆናሉ። ለሕዝብ እንታገላለን እስካሉ ድረስ ደግሞ፣ የሕዝቡን ጥያቄ ለመመለስ ኃላፊነቱም ግዴታውም ከእነርሱ ትከሻ አይወርድም። ዛሬ የኢትዮጵያ ሕዝብ የመጀመሪያው ጥያቄ፣ እባካችሁ ተባብራችሁ ቁሙና አመራር ስጡን ነው። ታግላችሁ አታግሉን ነው የሚለው የኢትዮጵያ ሕዝብ ዛሬ። እናንተ ፊታውራሪ፣ እኛ ደጅን እንሆንና ለድል አብቁን ነው የሚለው የኢትዮጵያ ሕዝብ ዛሬ። ወያኔን ለመጣል መጀመሪያ እናንተው ተስማምታችሁ እኛን ከመራችሁን፣ ሌላውን፣ ማለት፣ ኃይሉን ጉልበቱን፣ አዕምሮውን፣ ገንዘቡን ቁስቀቁሱን፣ መስዋዕትነቱን፣ ለእኛው ተውት ነው የሚለው የኢትዮጵያ ሕዝብ በአሁኑ ወቅት። በአጭሩ ዛሬ የኢትዮጵያ ሕዝብ የሚጮኸው፣ የመሪ ያለህ! ታግሎ የሚያታግል ያለህ! የአመራር ሰጭ ያለህ! ነው። ይህ የሕዝብ ጩኸት ሰሚ በማጣት ሰሎ እንዳይጠፋ አስቸኳይ መልስ ያስፈልገዋል። መልሱ ደግሞ የሚገኘው ከምዕራባውያን ሳይሆን፣ ከኢትዮጵያ የፖሊቲካ ተቃዋሚዎች ብቻ ነው።

የአሁኑን የሀገራችንን ወቅታዊ ሁኔታ ስንገነዘብ፣ ብዙ ነገሮች የተገላቢጠሽ እየሆኑ ነው። ከግንቦቱ የሕዝባዊ አመፅ መነሳሳት ወዲህ፣ ከሞላ ጎደል የምዕራባውያኑ አመለካከት በመለወጥ ላይ ይገኛል ለማለት ከሚቻልበት ሁኔታ ነው ቢባል ከዕውነት የራቀ አይመስልም። ለዚህ ባባል እንደማጠየቂያ የሚጠቀሱት፣ የሲውድን የውጭ ጉዳይ መስሪያ ቤት፣ የአሜሪካ ጎንግረስ፣ የአወሮፓ ጎብረት፣ ጁ-8 ተብለው የሚጠሩት ባለፀጋ ሀገሮች ጉባዔና ሌሎቹም መንግሥታት፣ እንዲሁም ዓለም አቀፍ ተቋማትና ለጋሽ ሀገሮች በመለስ ዜናዊ ላይ ያላቸውን ፖሊሲ እንደገና ለመመርመር እንደሚገደዱ ያወጧቸው አቋሞችና መግለጫዎች ናቸው። እንግዲህ፣ የዓለም አቀፍ ሁኔታ ይህን እየመሰለ እያለ፣ የኢትዮጵያ ተቃዋሚ ድርጅቶች ይህንን አጋጣሚ በመጠቀም ብዙ መስራት ሲጠበቅባቸው፣ እስካሁን የመረቃ ሥራ አልሰሩም ማለት ይቻላል። አመቸውን የዲፕሎማቲክ አጋጣሚ መጠቀምና ወያኔን ማስጨነቅ የሚቻለው ግን የተባበረና ጠንካራ ግፊትና ተፅዕኖ ሲደረግ ነው። ትግሉን በሁለንተናዊ መልኩ ማፋፋም ከተቻለ፣ መለስ ዜናዊ ከሥልጣን ለመቆየት የሚያስችለው አንዳችም ምትኃት አይኖረውም።

ዛሬ፣ የሀገራችን ሁኔታ በሁለንተናዊ መልኩ ሲታይ፣ ለትግል አመቻ ነው። ሕዝቡ ከዳር እስከዳር አልገዛም ባይነቱን በአመፅ እያስመሰከረ ነው። ለዚህም ትግል የሕይወት ዋጋ እየከፈለ ይገኛል። መለስ ዜናዊ የሕዝብን ሰላማዊ ተቃውሞ፣ በግድያ ለማስፈራራት ቢሞክርም፣ ይህ ርምጃው ጥንካሬውን ሳይሆን፣ የሚያሳየው የመውደቂያውን ቀን ማጣደፉን ነው። የዓለም አቀፍም ሁኔታ፣ የሀገር ቤቱን ትግል የሚደግፈና የሚተባባር ሆኖ ተገኝቷል። ይህንን ማቀናጀት የሚቻለው የተቃዋሚ ድርጅቶች እርስ በእርሳቸው ሳይከፋፈሉ ተባብረው የጋራ አመራር ሲሰጡ ብቻ ነው። ይህን ማድረግ ከቻሉ፣ የማይችሉበት ምክንያት ደግሞ አይኖርም፣ ለኢትዮጵያ ሕዝብና ለሀገራቸው ታላቅ በለውለታዎች ከመሆናቸው አልፈው ተርፈው፣ በታሪክና በትውልድ

ዘንድ የሚያስመሰግን ተግባር የሚፈፅሙ መሆናቸውን ሊያውቁት የገባል። ተወደደም ተጠላ ለኢትዮጵያ ያሉት ዛሬ የተቃዋሚ ድርጅቶች ብቻ ናቸው። ይህንንም መለስና ግብረ-አበሮቹ በሚገባ ያውቁታል። ለዚህም ነው ዛሬ የተቃዋሚ ድርጅቶችን ለማጥፋትና ለማሳደድ ወያኔ የተገደደው። በተለይ ከፋፍሎ ለማጥቃት ዕቅድ ስለአወጣ የተቃዋሚው ጎራ ይህን ተገንዝቦ የመከላከያ ምሽጉን እያጠነከረ፣ የሕዝቡን ኃይልና ሰላማዊ አመፅ እያስተባበረ፣ እየመራ፣ የትግል አቅጣጫ እየሰጠ፣ የትግሉን አድማስ እያሰፋ፣ ሕዝብ በከንቱ እንዳይጨፈጨፍ እየተከላከለ፣ ኃብት ንብረት ያላስፈላገ ውድመት እንዳይደርሰበት እያደረገ ትግሉን መምራት አለበት። ምዕራብያውያን ከመለስ ጋር ያላቸውን ዕትብት ለመቁረጥ የሚችሉት ተቃዋሚ ድርጅቶች ትግል አንድ አስተማማኝ ደረጃ ሲደርስ ብቻ መሆኑን መገንዘብ የገባል። አይተውት የኃይል ሚዛኑ ወዳጋደለበት እንደሚገለበጡ ብዙ የታሪክ አጋጣሚዎችን መጥቀስ ይቻላል። የሀገራችንን ዘረፈ-ብዙ ችግር ለመቅረፍ የመጀመሪያው ርምጃ መለስን እስከ ዘረኛ ሥርዓቱ ማስወገድ ስለሆነ፣ የቅንጅቱና የኅብረቱ መሪዎች ጊዜው ሳይመሽ ተባብረው የሕዝቡን ትግል እንዲያስተባብሩ የኢትዮጵያ ሕዝብ ብሔራዊ ጥሪውን ያስተላልፍላቸዋል/ አስተላልፎላቸዋል።

በተፈጥሮ ህግ ምክንያት ብቻ፣ ንብ ወደአበባዎቹ ይሄዳል እንጅ፣ አበባዎቹ ወደንቡ አይሄዱም። ለመሄድም አስገዳጅ ምክንያት አይኖራቸውም። በተመሳሳይ ምክንያት፣ የፖሊቲካ ድርጅቶች መሪዎችም ወደ ሕዝብ እንዲሄዱ፣ እንዲቀርቡ፣ እንዲያደራጁና እንዲመሩ የፖሊቲካ ትግል ሂደት ያስገድዳቸዋል። ይህንን ማወቅ ደግሞ የፖሊቲካ ሀሁ ይመስለናል። በዚህ መሠረታዊ ሀቅ መስማማት ከተቻለ፣ የቅንጅቱና የኅብረቱ መሪዎች ባስቸኳይ በመካከላቸው ያላቸውን መነኛውንም ልዩነትና ችግር አቻቸው ለኢትዮጵያና ለሕዝቧ ሲሉ ብቻ ተባብረው በመቆም ሕዝቡን በመምራት ለድል እንዲያበቁት፣ ብሔራዊ ጥሪያችንን እናስተላልፋለን። ይህ ጥሪ ደግሞ የማንም ሳይሆን የመላው የኢትዮጵያ ሕዝብ ጥሪ እንደሆነ ሊታወቅ ይገባል።